

## *Sewe kongbanna na Pɔli wila torogo*

### **TESALONIKI**

#### *ca tagafenne pe yeri*

#### **Sewe wi nawa senre**

Tesaloniki ca kila pye Maseduwani tara ti cagbɔgɔ ko ka. Siliven na pàa pye na yinri fun Silasi wo naa Timote poro pàa Pɔli wi saga ma legilizi wa tege wa Tesaloniki ca. Pɔli wi sila wagati legere pye wa ki ca ki ni, katugu Zhufuye pàa pye naa yege kɔɔn (Kapye 17.1-8). A wì si kaa yiri wa Maseduwani tara ma kari wa Akayi tara. Eɛn fɔ naa wila yiri wa Maseduwani tara, a wì si Timote wi tun wa Tesaloniki ma yo wi sa tagafenne pe kɔn wi wele, na kaa pye pee je tagawa pi na jɔlɔgɔ ki kala na. Naa Timote wila kaa yiri wa ma sɔngɔɔ ma pan ma sentanra yo Pɔli wi kan, a wi nawa pì si yinngi wi na, a wì sigi sewe na wi pye maa torogo pe kan.

Wa sewe wi ni, Pɔli wì Yenɲele li shari mali kajɛɲge pyege ki jen li na, mɛɛ tagafenne pe kotogo kan pe na ma yo pe bala pe yeresaga ta wa tagawa pi ni paa kee yege.

Wa sewe wi go (1--3) laga ki ni, Pɔli wi yen na tagafenne pe nawa tuun paa yege nga na wila tunɲgo pye wa pe sɔgɔwɔ. Wi nawa pila pye ma yinngi wi na, katugu ali mbege ta pàa pye na tagafenne pe jɔlɔ, pàa koro ma yere jɛɲge wa tagawa pi ni. Wila pye na jaa mbe pe yan naa.

Wa sewe wi go (4.1-12) laga ki ni, nagawa mba pi yen na para tangalɔmɔ tiyɔɔn pi wogo na konaa mbɔɔn yɛɛ yingiwe jen kalikalawa pi ni pi wogo na, Pɔli wi yen na tagafenne pe nawa tuun ki wogo ki ni naga yuun naga ngbanni pe ni.

Wa sewe wi go (4.13--5.11) laga ki ni, Pɔli wi yen na para we Fɔ Zhezu Kirisi wi panga ki wogo na.

Wa sewe wi kɔsaga yeri, Pɔli wi yen na yerewe kaan tagafenne pe yeri konaa na duwaw piin pe kan.

#### **Sewe wi yen ma kɔɔnlɔ yege nga na**

Sharaga nga Pɔli wila kan Yenɲele li yeri Tesaloniki ca tagafenne pe wogo na 1.1-10

Pɔli wi tunɲgo mboo ta pitunɲɔ, naa sharaga konaa yenrewe tagafenne pe kan 2.1--3.13

Yerewe tangalɔmɔ jembe wogo na 4.1-12

We Fɔ Zhezu wi panga kala 4.13--5.11

**Pɔli wila sewe wi torogo leele  
mbele yeri pe sharaga ye**

**1** <sup>1</sup>Mi Pɔli, naa Siliven konaa Timote, woro wège sewe ɲa wi pye maa torogo yoro Tesaloniki ca legilizɪ\* woolo† ye kan. Yoro mbele yè pye we To Yenŋele lo naa we Fɔ\* Zhezu Kirisi pe woolo we. Yenŋele sa yinme naa yeyinŋe kan ye yeri!

**Tesaloniki ca tagafenne pe  
tangalɔmɔ naa pe tagawa kala**

<sup>2</sup>We maa Yenŋele li shari sanga pyew ye ni fuun ye kala na, na yenri ye kan suyi. <sup>3</sup>We maa nawa tuun sanga pyew kagala ŋgele ye maa piin wa ye tagawa pi ni ke na we To Yenŋele li yege na, naa ye ndanlawa pi maa tunŋgo ŋga piin, konaa jigi jenne ɲa yè taga we Fɔ Zhezu Kirisi wi na we. <sup>4</sup>Sefenne, wège jen ma yo ye yen ma Yenŋele li ndanla, a li ye wɔ ye pye li woolo, <sup>5</sup>katugu naa wàa Sentanra ti yari ma ye kan, we sila ti yari senyoro to ce ni. Eɛn fɔ, wàa ti yari fun yawa ni, naa Yinnekpoyi li fanŋga na, a wè taga jɛŋge ti kaselege ki na. Ye yɔnwɔ pi kala na, wàa pye na tanri ye sɔgɔwɔ yege ŋga na, yoro jate yège jen. <sup>6</sup>Ye yen we fɔɔgɔfenne\* ma pye we Fɔ wi fɔɔgɔfenne fun; katugu yàa yenle Yenŋele senre ti na sanga ɲa ni, pàa ye jɔɔ ti kala na fɔ jɛŋge. Konaa ki ni fuun, a yèri

yigi nayinme ni, mba Yinnekpoyi li maa kaan we. <sup>7</sup>Ki pye ma, a yè pye leele yege nagafenne Maseduwani naa Akayi\* kindaye tagafenne pe ni fuun pe na. <sup>8</sup>We Fɔ wi Senre ti yari wa ye yeri ma filige, ki wogo kii pye wa Maseduwani naa Akayi kindaye poro ce ni. Eɛn fɔ, ye tagawa mba yè taga Yenŋele li na pòo senre yo lagapyew. Ki kala na, kii daga we para naa ko senre to na. <sup>9</sup>Wàa kari wa ye yeri, yàa we yigi ma gbɔn yege ŋga na, leele pe ni fuun pe yen naga yuun, fɔ yè je yarisunndo ti na ma yenle Yenŋele jenne na li yen yinwege wolo li na, mbaa tunŋgo piin li kan. <sup>10</sup>Yiŋgɔ, li Pinambyɔ Zhezu Kirisi ɲa làa wi yen maa yirige wa kunwɔ pi ni, wo yaa singi wi yiri wa yenŋele na wi pan. Wo wi yaa we go shɔ Yenŋele li nanŋbanwa mba pila paan pi kee.

**PɔLI WI TUNŊGO MBOO  
TA PITUNŊO, NAA  
SHARAGA KONAA YEREWÈ**

2--3

**Tunŋgo ŋga Pɔli wila pye  
wa Tesaloniki ca**

**2** <sup>1</sup>Sefenne, yoro jate yège jen ma yo karaga ŋga wàa kari wa ye yeri, ki sila yiri waga. <sup>2</sup>Yège jen fun ma yo pàa we tegele ma we jɔɔ wa Filipi ca gben. Eɛn fɔ, ko puŋgo

†1.1: Kapye 17.1-9.

na, Yenjele làa kotogo kan we yeri, a wèli Sentanra ti yo ye kan. Ali maga ta we mbenfenne pàa pye na wiin we ni nḡbanga o. <sup>3</sup>Yerewe senre nda wàa pye na yuun leele pe kan, punḡosaga sila pye wa ti ni, nakoma mbe pye senfaara, ti sila si pye fanlaga senre. <sup>4</sup>Èen fɔ, nḡa Yenjele li yen na jaa, ko waa yuun pillige pyew, katugu ligi wele maga yan fɔ ki yen ma yala li Sentanra ti telege we na. Ko kì ti we yen nari yuun. We woro na jaa we kala li leele poro ndanla. Èen fɔ, waa jaa we kala li Yenjele lo ndanla, lo li yen na we nawa kagala ke cancan na ke jenni. <sup>5</sup>Yèḡe jen jenge ma yo we sila pye na lefanlaga senre yuun sanga wa kpè ni. We senyoro ti sila sigi naga mbe yo waa penjara jaa ye yeri larawa. Yenjele li yen we sere. <sup>6</sup>We sila pye na jaa lere mbe we gbɔḡ, nakoma yoro mbaa we gbogo, nakoma pele mbaa we gbogo. <sup>7</sup>Maga ta we yen Kirisi\* wi pitunmbolo\*, we mbaa ya cen ye go na. Èen fɔ, wàa pye wa ye sɔḡɔwɔ nandanwa coli, paa yeḡe nḡa na piile nɔ maa wi piile gbegele we. <sup>8</sup>Yè we ndanla jenge, fɔ yere Yenjele li Sentanra to nunḡba ma wàa yere ki yerewe mbe kan ye yeri. Èen fɔ, wàa cen ki cenwe mbe ku ye kala na, paa ye kala li gbɔḡ we yeri ki kala na. <sup>9</sup>Sefenne, ye yen na nawa tuun tunḡbanra nda wè pye wa ye sɔḡɔwɔ ma te ti na! Wàa pye na tunḡgo piin yɔnlɔ naa yembine, janḡo lere ka ka we go

kala li le ye ni, Yenjele li Sentanra nda waa yuun ye kan ti kala na.

<sup>10</sup>Yoro tagafenne wele, yoro naa Yenjele li ni, ye yen we sere, fɔ we tangalɔmɔ wa ye sɔḡɔwɔ, pila pye kpoyi\*, ma sin, ma pye jeregisaga fu. <sup>11</sup>Yèḡe jen naa fun ma yo wàa pye ye ni paa tofɔ ma pye wi piile ni we. <sup>12</sup>Wàa ye yeri ma ye kotooro ti sogo ye na. Wàa ye yenri ma yo ye bala yaa tanri tangalɔmɔ jembe na Yenjele li yeḡe na. Lo li ye yeri yeli wunluwɔ\*, naa li gbɔḡɔwɔ pi ta.

### **Tesaloniki ca woolo pàa yenle Yenjele li Sentanra ti na**

<sup>13</sup>We yen na Yenjele li shari suyi kala la yeḡe na naa: Na wàa Yenjele senre ti yo ma ye kan sanga nḡa ni, yàa ti logo, mari yigi Yenjele senre. Ye sila ti jate lere senre. Kaselege ko na, Yenjele li senre tori jate. Ti yen na tunḡgo piin wa yoro tagafenne ye nawa. <sup>14</sup>Sefenne, Zhude tara legiliziyè\* mbele pe yen Yenjele li woolo, ma taga Zhezu Kirisi wi na, ye yen na tanri paa pe yen; katugu Zhufuye\* mbele pe wa, pè tagafenne pe jɔlɔ wa yeḡe nḡa na, pa ye tara woolo pè ye jɔlɔ ma fun. <sup>15</sup>Ki Zhufuye poro wele pàa we Fɔ\* Zhezu Kirisi wi gbo, naa Yenjele yɔn senre yofenne\* pe ni. Poro wele pè we jɔlɔ we. Pe kala lii Yenjele li ndanla, leele pe ni fuun pe yen ma pe mben. <sup>16</sup>Paa ki nḡbanga mbe we yeḡe kɔn, waga ka ta mbaa Yenjele li senre nda ti maa shɔwɔ pi kaan ti yari cengele sanḡgala ke kan. Maga le wa, kapere nda fuun pè

pye, pè koro na ta tari ti na ma na kee. Eɛn fɔ, puŋgo na, a Yenŋele li nanŋbanwa pì kaa to pe na.

**Pɔli wìla ki jate  
sa Tesaloniki tagafenne pe shari**

<sup>17</sup> Sefenne, woro wo na, maga le wè laga we yee na wagati jenri ni, we kɔnli fa we yee yan yenle ni. Eɛn fɔ, jatere wo na, we yen we yee ni. Ye la kì we yigi jɛŋge, fɔ a wège nŋbanga we fanŋga ki ni fuun ni ma yo we yaa kari wa ye yeri. <sup>18</sup> Wàa pye naga jaa mbe sɔŋgɔɔ wa ye yeri. Mi Pɔli jate, m̀igi nŋbeli nŋbelisaga shyen, eɛn fɔ, Sɔtanla wìla we yee kɔn. <sup>19</sup> Yìŋgɔ, yoro nuŋgba ye yen we jigi tagasaga, naa we nayinme kala, naa we cew taga tegerɛ re we Fɔ Zhezu wi yee na, na wiga ka pan we. <sup>20</sup> Kaselege, yoro ye yen we gbɔgɔwɔ po naa we nayinme pi go ye.

**3** <sup>1</sup> Puŋgo na, wee ya mbege kun we yee ni mbaa ko singi. A wè si yere ki yerewe mbe koro we ye wa Ateni ca, <sup>2</sup> mɛɛ we sefɔ Timote wi tun wa ye yeri. Wi maa tunŋgo piin we ni ja Yenŋele li kan, na Kirisi\* wi Sentanra ti yari. Wòo tun wa ye yeri wi sa fanŋga le ye ni, wi kotogo kan ye yeri wa ye tagawa pi ni, <sup>3</sup> janŋo wa kpɛ ka kaa yee yaga yìŋgɔ jɔlɔgɔ kuu jan. Yoro jate yège jɛn ma yo ko la kɔn ma tege faa fɔ we yaa ka jɔlɔ ma. <sup>4</sup> Sanga ŋa ni we wa ye yeri, wàa ki yo ye kan ma yo we yaa ka jɔlɔ. Koyi ŋga kì gbɔn we na

yee we. Yoro jate, ye si yen maga jɛn. <sup>5</sup> Ko kì ti mii ya cɛn mbege kun na yee ni, a m̀i si Timote wi tun wa ye yeri wi sa ye tagawa lɔmɔ pi jɛn. Mìla pye na fyɛ fɔ kiga ka pye Sɔtanla wi ye fanla ma ye puŋgo, we tunŋgo ki yiri waga.

**Nayinme senre nda Timote wìla  
sɔŋgɔɔ ma saa yo Pɔli wi kan**

<sup>6</sup> Yìŋgɔ, Timote ẁi yiri wa ye yeri ma pan ma senjɛnde yo ma we kan, ye tagawa po naa ye ndanlawa pi kanŋgɔlɔ. Ẁigi yo we kan ma yo ye yen na jatere piin we na pilige pyew ndanlawa ni, fɔ ye nɛɛ ki jaa mbe we yan jate paa yee ŋga na waa ki jaa mbe ye yan we. <sup>7</sup> Ki kala na, sefenne, mbe we ta wa we tere to naa we jɔlɔgɔ ki ni fuun ki ni, we kotoɔ tì sogo we na ye tagawa pi kala na. <sup>8</sup> Naa yè taga jɛŋge we Fɔ\* wi na, kì yinwege kan we yeri†. <sup>9</sup> Nayinme gbɔɔ mba wè ta ye kala na Yenŋele li yege na, we se ya yere mbe Yenŋele li shari jɛŋge ki wogo ki na. <sup>10</sup> Yɔnlɔ naa yembinɛ, we yen na Yenŋele li yenri jɛŋge, fɔ li kɔnɔ kan we yeri we ta we we yee yan naa gbɔgɔyi, ŋga kì la wa ye tagawa pi ni, wege taga wa wege yɔn fili.

**Pɔli wìla yenri,  
janŋo Tesaloniki tagafenne  
pe tagawa pila kee yeege**

<sup>11</sup> We To Yenŋele jate lo naa we Fɔ Zhezu wi ni, pe kɔnɔ kan we yeri we ta we kari wa ye yeri!

†3.8: *Ki yinwege kan we yeri:* Ko kɔɔ wo yen fɔ ki nayinme kan we yeri ma we kotogo ki sogo we na.

<sup>12</sup>We Fɔ wi ti ndanlawa mba pi yen ye yɛɛ sɔɔwɔ, ka mbaa tari pi na, konaa leele pe ni fuun pe ni. Pi sa pye paa yege nga na ye we ndanla we! <sup>13</sup>Kiga pye ma, wi yaa ye kotoro ti kan ye na, ye pye kpoyi\*, tɛgelesaga fu Yenɲele na li yen To li yege na, na we Fɔ Zhezu wiga ka pan, wo naa mbele pɛ pye wi woolo pe ni fuun pe ni we. Anmiina\*!

## YERƐWE KONAA KOTOGO KANSENRE TAGAFENNE PE YERI

4--5

### Tangalɔmɔ mba pì Yenɲele li ndanla

**4** <sup>1</sup>Koni, sefenne, ye daga mbaa tanri yege nga na ye kala lii Yenɲele li ndanla, wè ko naga ye na makɔ. Kaselege ko na, pa ye nɛɛ tanri ma. Eɛn fɔ yingɔ, we yen na ye yenri, na ye yeregi we Fɔ\* Zhezu wi mege ki na, fɔ ye ka taga ko na naa bere yaa kee yege. <sup>2</sup>Nagawa senre nda wè yo ye kan ma yiri wa we Fɔ Zhezu wi yeri, yèri jen. <sup>3</sup>Ŋga Yenɲele li yen na jaa koyi nga fɔ: Ye pye kpoyi\* li yege na, ye yɛɛ yingiwɛ jen kɛɛnre lime pi ni. <sup>4</sup>Ye ni fuun nunɓba nunɓba ye daga mbe ye yɛɛ yingiwɛ jen, ki yigilɔmɔ pi pye kpoyi naa gbɔɔwɔ ni. <sup>5</sup>Yaga ka ye yɛɛ yaga kalikalawa pi la mbe ye ta paa yege nga na cengele sanɓala woolo mbele pee Yenɲele jen pe maa ki piin we. <sup>6</sup>Lere kpe ka

ka kapege pye wi lewee yenle wa na, nakoma mboo durumumboo li kala la kpe ni. Ki wogo wège yo ma ye kan makɔ, ma ye yeri ki na fɔ jengɛ. Mbele pe yen naga kagala cengele ke piin, we Fɔ wi yaa ka pe le jɔɔɔ. <sup>7</sup>Katugu Yenɲele lii we yeri fyɔngɔ\* kala na. Eɛn fɔ, li we yeri we pye kpoyi. <sup>8</sup>Ki kala na, lere ŋa fuun ka je ki nagawa senre ti na, wii je lere na. Eɛn fɔ, wì je Yenɲele lo na win. Lo na lili Yinnekpoyi li kan ye yeri fun we.

<sup>9</sup>Ma tagafɔ yenle wɔɔn ndanla, lere si daga mbe sewɛ torogo ye yeri ko wogo ko na naa; katugu Yenɲele li ye fɔɔɔ ki ni ma yo ye ye yɛɛ ndanla. <sup>10</sup>Kaselege ko na, sefenne mbele fuun pe yen wa Maseduwani kinda wi ni fuun wi ni, pa ye nɛɛ tanri ma pe ni. Eɛn fɔ, sefenne, we yen na ye yenri fɔ ye ka taga ko na naa bere yaa kee yege. <sup>11</sup>Ye bala ye koro yeyingɛ na ye yɛɛ ni, yoro jate yaa ye kagala ke yege woo ye ye. Yaa tunɓgo piin ye keyen yi ni yaa ye yɔn suro ti taa, paa yege nga na wàa ki yo ye kan makɔ we. <sup>12</sup>Kiga pye ma, ye tangalɔmɔ pi yaa pye mbe sin mbele pee taga Yenɲele li na pe yege na. Kona, pa ye go kala li se koro lere kan naa.

### We Fɔ Zhezu wi panga kala

<sup>13</sup>Sefenne, waa jaa ye kaselege ki jen mbele pɛ ku makɔ pe kanɓɔɔ, janɓo ye nawa piga ka wɔ ye na paa leele mbele jigi tagasaga woro pe yeri pe yen. <sup>14</sup>Ki kaa pye wè

taga ki na ma yo Zhezu wì ku ma yen ma yiri wa kunwɔ pi ni, wè taga ki na fun ma yo mbele fuun pè ku wa tagawa pi ni, Yenɲele li yaa pe yen mbe pe pinle wi ni. <sup>15</sup>Ye wele! We yen naga wogo ɲga ki yuun na ye kaan ma yala we Fɔ wi nagawa senre to ni, fɔ na woro mbele ka koro yinwege na mbe sa gbɔn we Fɔ wi pansanga wi na, we se ka keli mbe saa fili mbele pè ku pe yege. <sup>16</sup>Leele pe yaa ka Yenɲele li konɔ kanga magala li logo, naa mɛrɛgeye\* to wi magala li ni, naa Yenɲele mbanlaga magala li ni. Kona, we Fɔ jate wi yaa yiri wa yenɲele na mbe pan. Mbele pè ku wa tagawa pi ni Kirisi wi na, poro pe yaa keli mbe yen. <sup>17</sup>Ko punɔgo na, na woro mbele ka pye yinwege na, pe yaa ka we pinle mbe we le pe ni mbe kari we ni wa kambaara ti na we Fɔ wi filisaga wa tifeere ti ni. Kona, we yaa koro wa we Fɔ wi ni fɔ sanga pyew. <sup>18</sup>Ki kala na, yaa fannɔga nii ye yeɛ ni ki senre ti kala na.

**5** <sup>1</sup>Sefenne, yee jori lere mbe sewe torogo ye kan ki kagala ke pyesanga naa ke pyewagati wi wogo na. <sup>2</sup>Katugu yoro jate ye yen maga jen jɛnɔge ma yo we Fɔ\* wi panmbilige ki yaa ka pye kafonɔgo paa yege ɲga na yoo wi ma pan

yembinɛ we. <sup>3</sup>Leele paga kaa yuun sanga ɲa ni fɔ: «Wè yeɲinɲge ta, kapege woro wa», ko sanga wowi jɔlɔɔ ki yaa to pe na fyɛleɛge na. Ki yaa ka pye paa yege ɲga na kugbɔ fɔ selara ma kaa yiri wi ni we. Pe se ya pe yeɛ shɔ ko jɔlɔɔ ko ni fyew. <sup>4</sup>Ɛen fɔ, yoro wo na, sefenne, ye woro wa wɔwɔ pi ni, kii daga ki pilige ki ka pan ki ye fo paa yoo yen; <sup>5</sup>katugu ye ni fuun ye yen yanwa woolo naa sɔnlɔ woolo. We woro yembinɛ naa wɔwɔ woolo. <sup>6</sup>Ki kala na, wee daga mbaa wɔnlɔ paa leele sanmbala pe yen. Ɛen fɔ, we koro yenmbele, we we yeɛ yingiwe jen. <sup>7</sup>Mbele pe maa wɔnlɔ, pe maa wɔnlɔ yembinɛ. Mbele pe maa sinme woo na tinni, yembinɛ ko pe maa woo na tinni. <sup>8</sup>Ɛen fɔ, woro wo na, we yen sɔnlɔ woolo, we daga mbe we yeɛ yingiwe jen. We we tagawa naa we ndanlawa pi le woo pye paa we malaga gbɔndeere yen. We jigi wi yen shɔwɔ mba na, woo le woo pye paa we malaga gbɔnnjala yen†. <sup>9</sup>Katugu Yenɲele lii we wɔ li nanɲbanwa kala lo mbe to we na. Ɛen fɔ, li yen na jaa we shɔ we Fɔ Zhezu Kirisi wi fannɔga na. <sup>10</sup>Wo wì ku we kala na, mbe we ta yinwege na o, nakoma we ku o, we yen na we yinwege ki piin wi ni ja. <sup>11</sup>Ki

†**5.4-8:** Laga ki laga ɲga ki ni, wɔwɔ po pi yen mbatagawa, naa Yenɲele mbajenme, naa kapege ye. *Mbe pye yanwa naa sɔnlɔ woolo*, ko kɔrɔ wo yen mbe pye Kirisi wi woolo mbege jen fɔ, pilige ka, wi yaa ka sɔnɔrɔ mbe pan. *Mbele pe maa wɔnlɔ* poro pe yen Yenɲele kologo ki mbajenmbele wele. *Mbe koro yenɲe*, ko kɔrɔ wo yen mbe cen ki cenwe mbɔɔn yeɛ yingiwe jen. *Mbe tin sinme ni*, ko kɔrɔ wo yen maga ka Yenɲele li jen wa ma jatere wi na.

kala na, yaa ye yee kotogo kanni†, yaa fannga nii ye yee ni, paa yeege nga na yaa ki piin mako we.

**Yerewe senre  
naa sharaga pungo wogo**

<sup>12</sup>Sefenne, waa ye yenri, fo mbele pe yen na tunngo piin ye sogowa, yaa pe jate. Poro mbele we Fo wigi kan pe yeri, paa ye yeege sinni paa ye yeregi we. <sup>13</sup>Yaa pe gbogo jenge, pe ye ndanla pe tunngo ki kala na. Ye pye yeyingge na ye yee ni!

<sup>14</sup>Sefenne, waa ye yenri, fo yaa kafaara pyefenne pe yeregi! Yaa kotogo kaan mbele pe jatere wi piri pe yeri! Mbele pe fannga ki kologo wa tagawa pi ni, yaa pe togolo! Yaa leele pe ni fuun pe kagala ke kunni ye yee ni. <sup>15</sup>Ye ye yee yigi! Wa ka ka kapege fogo ton kapege ni! Een fo, ye bala yaa kajenge pyege ko jaa ye yee sogowa, naa leele pe ni fuun pe sogowa.

<sup>16</sup>Yaa yagori sanga pyew. <sup>17</sup>Yaa Yengele li yenri suyi. <sup>18</sup>Yaa Yengele li shari kala li ni fuun ni. Ko Yengele

li yen na jaa yaa piin wa ye yinwege ki ni Zhezu Kirisi wi ni.

<sup>19</sup>Yaga ka Yinnekpoyi li figi. <sup>20</sup>Yaga kaa Yengele yon senre yofenne\* pe senre ti piin faa. <sup>21</sup>Yaa yaara ti ni fuun ti taanla taanla yaa wele. Nda ka yon, ye to yigi jenge. <sup>22</sup>Ye ye yee yingiwe jen kapege pyege cenle pyew ki ni!

<sup>23</sup>Yengele na li maa yeyingge ki kaan, li ti ye pye lo nungba woolo. Laa ye korosi jenge, ye yinggele, naa ye nawa konaa ye wire, jango ye pye jeregisaga fu sa gbon we Fo Zhezu Kirisi wi pansanga wi na. <sup>24</sup>Yengele na li ye yeri, li yen senre nungba yofa. Li yaa ki wogo ki pye mbege yon fili. <sup>25</sup>Sefenne, yaa yenri we kan fun.

<sup>26</sup>Yaa sefenne pe ni fuun pe shari yaa keyen waa ye yee yolgo ndanlawa ni. <sup>27</sup>Mila ye yenri we Fo wi mege ki na, fo yege sewe na wi kara sefenne pe ni fuun pe kan.

<sup>28</sup>We Fo Zhezu Kirisi wi yinne pi pye ye ni!

---

†5.11: 2 Koren 13.11.